

DAWL FRANGISKAN

lehen il-kapuċċini maltin



F'DIN IL-HARĠA

IL-PARABBOLI FL-EVANGĠELJI

**IL-MADONNA FIL-POEŻIJA
MALTIJA**

**KNISJA ŻAGHŻUGHA F'MIXJA
TA' FIDI**

WERREJ

8



3 "Alla veru u Alla haj"

Editorjal

4 Bibbja

minn Patri Donat Spiteri OFM Cap

7 Storja tal-Kapuċċini

minn Winston L. Zammit B.A.(Hons) P.G.E.C., M.A.

8 Il-Papjet li Niftakar (I)

minn Emily Barbaro-Sant

10 Rescue Centre

minn Mons. Emanuel Barbara, Isqof Ta' Malindi

11 Poezija

minn Patri Wistin Attard OFM Cap

12 ĠiFra

minn Marija Spiteri

13 Tfal Ġenji (2)

minn Tony C. Cutajar

14 Franġiskaniżmu

minn Patri Ivan Scicluna OFM Cap

17 Evanġelizzazzjoni

minn Patri Mario Attard OFM Cap

18 Il-Monument ta' Sant'Anton Abbati

minn Joseph C. Camilleri

20 Il-Madonna fil-Poezija Maltija

minn Patrick J. Sammut

24 Missjoni

minn Mons. Joseph Alessandro OFM Cap,
Isqof Koadjutur Ta' Garissa

28 Sena tal-Fidi

minn Patri Mario Attard OFM Cap


30 Kompetizzjonijiet

minn Patri Wistin Attard OFM Cap

31 Novella

minn John Caruana


13



18



24



28



*Qoxra:
Il-Madonna b'Ġesù u l-kuruna
tar-rużarju - pittura fuq it-tiġa
ta' Bartolomeo Esteban Murillo
(1650), tinsab f'Palazzo Pitti -
Firenze, Italja.*

BORD EDITORJALI

Editur
LEONARD FALZON OFM Cap

Amministratur
CRISPIN TABONE OFM Cap

Distributur
DORIAN HOLLAND OFS

Membri
FRANO FENECH OFM Cap
IVAN SCICLUNA OFM Cap
MARTIN MICALLEF OFM Cap

DIREZZJONI U
AMMINISTRAZZJONI
**KUNVENT TAL-KAPUĊĊINI,
FLORIANA - FRN1211**
**TEL: 2123 3874, 2122 5525,
2123 4949**
E-MAIL: lpf1939@gmail.com

ISSN 1811-5373

DISINN U LAYOUT
ROBERT TABONE
MOB: 9947 3763

MITBUGH
PRINTIT
TEL: 2189 4446/7

*Kull korrispondenza, artikli,
kitbiet u ittri biex jidhru fid-DAWL
FRANĠISKAN għandhom jiġu
indirizzati lill-Editur. Id-Direzzjoni
ttrisserva d-dritt li tippubblika
fid-DAWL FRANĠISKAN dawk
l-artikli, ittri jew tagħrif ieħor li
jidhriha li jkunu jaqblu max-xejra
tar-rivista.*

© Dawl Franġiskan 2013
Publikazzjoni Franġiskani
Kapuċċini

DAWL FRANĠISKAN
lehen il-kapuċċini maltin

Hlas ta' l-Abbonament: €9.32 fis-sena.

*Kull offerta, barra mill-hlas, hi milqugħa bħala għajnuna għall-Missjoni,
li għandha tintbagħat lid-Direttur*

Ċentru Missjoni Kapuċċini, Kunvent tal-Kapuċċini, Floriana - FRN121

“ALLA VERU U ALLA HAJ”

Għadna kemm iċcelebrajna bil-kbir bħala Knisja, il-Qawmien ta' Ġesù Kristu għall-ħajja. L-Istorja tippreżentalna qabar vojtt. Din il-biċċa tal-qabar vojtt għal uħud tfigger li l-ġisem mejjet ta' Ġesù nsteraq. Almenu l-fariżej hekk paspru. U ta' din it-tpaspira xaħħmu b'kemxa flus ġmielha li tefgħu fil-bwiet tal-għases tal-qabar. Minn naħa l-oħra għal nies bħal Ġwanni, Pietru u oħrajn, li emmnu fil-kelma ta' Ġesù, il-qabar vojtt figger li l-Imghallem tassew qam minn bejn l-imwiet biex ma jmutx aktar.

Fl-Evangēlju skont San Luqa, in-nisa marru hdejn il-qabar biex jidilku l-ġisem mejjet ta' Ġesù. Għalkemm l-att tagħhom hu ta' min ifaħħru madankollu kienu għadhom ma fehmu li Ġesù kellu jkun minn bejn l-imwiet. Int u jien jista' jigrilna l-istess storja. Il-Mulej Ġesù f'ħajjtna jista' jkun li għadu mejjet. Ir raġunijiet jistgħu jkunu diversi. Forsi l-mod ta' ħajja li qiegħdin ngħixu jmur direttament kontra dak li jipproponilna Ġesù. Jekk dan hu l-każ, Ġesù jista' jkun għadu biss għalina bniedem interessanti, għaref u, forsi wkoll, eroj mill-kbar. Iżda xorta jibqa' mfakkar f'moħħna bħala bniedem kbir tal-istorja. U daqshekk!

Biex Ġesù jtnaqqaq f'qalbna hemm bżonn li nagħrfu bħala s-Sid tal-istorja ta' ħajjtna. Dak is-Sid li, għax ħajjtna hi tiegħu, meta jidher li hu jaqlibha ta' taht fuq. U jaqlibha

bis-sorprizi li jwettaq fiha u biha. L-akbar waħda minnhom hija li minn nies bla fidi jgħibna nies li nemmnu fih!

Hija ovvja li bħala bnedmin l-ewwel reazzjoni tagħna tkun li nirreżistulu. Fl-omelija tiegħu fis-Sahra tal-Lejl, il-Qdusija Tiegħu l-Papa Franġisku qal: **“Bhall-Appostli fl-Evangēlju ahna spiss nippreferu niggranfaw mas-sigurtà tagħna, li noqogħdu quddiem il-qabar, li nahsbu dwar dak li miet. Li nithassbu dwar xi hadd li jgħix biss fil-memorja daqs l-aqwa figuri tal-imghoddi. Nibzghu mis-sorprizi ta' Alla”**.

Issa l-biċċa hi li Alla ma jieqafx jissorpredina. Papa Franġisku jissokta: **“Hu (Alla) dejjem jissorprendina! Il-Mulej hekk hu”**. Imma fejn se niltaqgħu miegħu? Skont il-Papa biex iseħħilna niltaqgħu ma' Kristu Rxoxt irridu nafdaw fih. B'hekk biss nistgħu inħallu jidhol f'qalbna, nilqgħuh b'ħabib u jkollna ħajtu. Meta ma nafdawx fih jigrilna li l-problemi tal-ħajja tant jagħlquna fina nfusna f'turrun ta' dwejjaq u morr li mewta ta' din ix-xorta ġgorna magħha.

Il-Papa Franġisku jhegħgħna: **“Jekk s'issa zämmejtuh 'il bogħod, agħtu pass 'il quddiem. Huwa se jilqagħkom b'idejhe miftuha. Jekk kontu ndifferenti hudu riskju. M'intomx se tkunu ddiżappuntati. Jekk f'li timxu warajh tidher diffiċli la tibzghux. Afdawh. Kunu kunfidenti li huwa magħhud magħkom. Huwa magħkom u se jagħtikom il-paċi li intom qiegħdin tftitxu u l-qawwa li tghixu bħalma hu jixtieqkom”**.

Bin-nuqqas ta' fiduċja tiegħi fih lil Alla tiegħi nispiċċa noqtlu. Iżda l-mument li nibda nittama fih nerġa' nqajjmu mill-ġdid. Nerġa' nagħmlu dak li suppost dejjem kien f'ħajti: Alla veru u Alla ħaj! ■



IL-PARABBOLI FL-EVANGELJI

Pantokrator – li jfisser “Ġesù Mgħallem”.



Il-parabboli naqrawhom fl-ewwel tliet Evangġelji. Imma l-istess parabboli ma nsibuhomx fl-istess post jew fl-istess ċirkostanza fit-tlieta. Dan jghodd ukoll għal materjal ieħor tal-Evangġelji, bħall-kliem ta' Ġesù (ara Mt 6:9-13 u Lq 11:2-4). **"Dak li Ġesù għamel u għallem"** qabel ma nkiteb fl-Evangġelji, għadda mill-fażi tal-predikazzjoni tal-Knisja; imbagħad l-awturi tal-Evangġelji hadu dak li għoġobhom mill-kontenut ta' din il-predikazzjoni u nizzluh fil-kotba bl-ordni li fehmu huma skond l-iskop tagħhom.

Hekk għamlu wkoll mill-parabboli. Lil xi wħud minnhom ġabruhom fi gruppi bejn wieħed u ieħor tal-istess suġġett, hekk għamel San Mark bil-ġabra ċkejna ta' tliet parabboli taż żrieragħ fil-kapitlu 1; San Mattew bis-seba' parabboli

tas-Saltna fil-kapitlu 13 u bis-seba' parabboli tal-parousia f'Mt 24:32-25, 46; San Luqa bit-tliet parabboli tal-ħniena fil-kapitlu 15, bil-parabboli tal-pranzu fil-kapitlu 14 u bil-parabboli tat-talb fil-kapitlu 18.

Barra minn hekk kull wieħed mill-Evangġelisti ta lill-parabboli li kiteb il-kulur u l-karattru tal-iskop tal-Evangġelju tiegħu. Kull wieħed għażel il-parabboli li kienu aktar jaqblu mal-intenzjoni tiegħu u l-parabboli li għażel tahom ukoll tifsiriet skond l-iskop tal-kitba tiegħu u addattahom għaċ-ċirkostanzi tiegħu.

Ara d-differenzi bejn Mattew u Luqa fil-parabboli: tal-qaddej il-fidil u l-qaddej il-hazin (Mt 24:45-51 u Lq 12:41-48), tan-naghġa l-mitlufa (Mt 18:12-13 u Lq 15:4-6), tal-festa tat-tieg jew tal-pranzu (Mt 21:1-14 u Lq 1:15-24), tat-talenti jew tal-ghaxar miniet (Mt 25:14-20 u Lq 19:11-27).

Mhux haġa hafifa ngħidu kemm hemm parabboli fit-tliet Evangġelji. Fuq in-numru tagħhom mhux kulhadd jaqbel. Dan ġej mill-fatt ta' kif wieħed iħares lejn il-parabbola, jekk hux fis-sens strett ta' storja sħiħa bħala paragon jew fis-sens wiesa' ta' daqsxejn ta' tixbiha. Fl-ewwel każ insibu biss xi 30 parabbola. Jekk inħarsu lejn il-parabbola f'sens aktar ġenerali, ngħoddu magħhom hafna eżempji jew tixbihat oħra li għandhom ix-xejra ta' parabboli. F'dan l-aħħar sens



nistgħu ngħoddu mal-parabboli: l-eżempju tad-dar mibnija fuq il-blat u d-dar mibnija fuq ir-ramel (Mt 7:24-27; Lq 6:47-49), ir-roqgħa bi drapp ġdid fuq mantar qadim u l-inbid ġdid f'damiġġani qodma (Mt 9:16-17; Mk 2, 21-22; Lq 5:36-38), il-ħalliel li jiġi bil-lejl (Mt 25:43; Lq 12:39), il-qaddej il-fidil u l-qaddej il-ħażin (Mt 24:45-51; Lq 12:41-48), il-purtinar għassa mal-bieb (Mk 13:34-37), is-sigra tat-tin (Mt 24:32-33; Mk 13:28-31; Lq 21:29-33), u eżempji oħra wkoll. Ninnutaw li f'dan l-aħħar każ tas-sigra tat-tin it-tliet Evangelisti jsejhulu "parabbola".

IL-PARABBOLI TA' SAN MARK

Nistgħu ngħidu li l-Evangelju ta' San Mark fih sitt parabboli: taż-żerriegħa (4:3-9), taż-żerriegħa li tinbet waħidha (4:26-29), taż-żerriegħa tal-mustarda (4:30-32), tal-għalqa u l-bdiewa (12:1-11), tas-sigra tat-tin (13:28-32) u tal-għassies mal-bieb (13:34-37). Erbgha minn dawn il-parabboli qegħdin ukoll fl-Evangelji ta' San Matthew u ta' San Luqa, minbarra dawk taż-żerriegħa li tinbet weħidha u tal-għassies mal-bieb; dawn it-tnejn biss huma ta' San Mark waħdu.

Mbagħad f'San Mark insibu numru ta' 'sentenzi parabboliċi' jew tagħlim ta' Ġesù b'tixbihat zġhar: il-hbieb tal-għarus (2:19-20), id-drapp imraqqa' u l-inbid fid-damiġġani (2:21-22), is-setgħa ta' Ġesù u s-setgħa ta' Begħelżebul - Żewġ eżempji msejħin "parabboli" (3:23-29). Hekk ukoll San Mark sejjaħ "parabbola" l-kliem ta' Ġesù fuq it-tradizzjonijiet tal-antenati tal-Lhud (7:1-25; vers 17). Iż-żewġ eżempji tal-musbieħ u tal-kejl huma wkoll parabboli oħra zġhar fl-Evangelju ta' San Mark (4:21-25).

L-eżempji tal-parabboli ta' San Mark huma meħudin mill-ħajja tal-biedja u tal-familja. Marku għandu biss parabbola waħda ta' tip drammatiku, li fiha jidhru diversi karattri - il-parabbola tal-għalqa u l-bdiewa (12:1-11). Din il-parabbola taqbel ħafna mal-linja tal-ħsieb ewlieni ta' San Mark fl-Evangelju kollu tiegħu: il-fatt li Ġesù, għalkemm ġibded għal warajh il-kotra tal-Lhud ta' żmienu, ma ġiex milqugħ mill-kbarat u l-kapijiet tagħhom.

Imma wkoll f'parabboli oħra, kbar jew zġhar, jidher dan il-ħsieb. Il-frott tal-kelma ta' Ġesù Jlddependi mill-koperazzjoni tas-semmiegħa (il-parabboli taż-żrieriegħ).

Billi l-awtoritajiet reliġjużi ma wegħbux tajjeb, il-kelma ta' Ġesù ma ħadmitx fihom. Dan kien "il-falliment ta' Ġesù" skond San Mark. L-Evangelista kkonferma dan il-fatt bl-istorja tal-konflitt ta' Ġesù mal-kittieba ta' Ġerusalem, li hi wkoll "il-parabbola ta' Begħelżebul" (Mk 3, 22-30).

Għalhekk San Mark kien aktar diastiku fil kwistjoni tal-iskop tal-parabboli ta' Ġesù. Lil dawk "li huma barra" il-parabboli flok jifthulhom għajnehom biex jifhmu l-misteru tas-Saltna ta' Alla, jaqħliquhomlhom, "**halli**



jħarsu kemm iħarsu ma jarawx, u jisimghu kemm jisimghu ma jifhmux, li ma jbidlux hajjithom u jaqilghu l-maħfra (Mk 4:11-12).

Fil-ħsieb ta' San Mark il-missjoni ta' Ġesù mal-poplu tiegħu ntemmet b'falliment. Bil-kliem ta' Ġesù fuq l-effett ħazin tal-predikazzjoni tiegħu San Mark fisser ir-riżultat negattiv tal-missjoni tiegħu fost il-poplu tiegħu.

IL-"PARABBOLI" TA' SAN ĠWANN

Fl-Evanġelju ta' San Ġwann ma ssibx parabboli; lanqas biss il-kelma *parabolè*. Flok din il-kelma San Ġwann għandu *paroimia*, li tfisser "proverbju", imma fl-istess sens tal-kelma Lhudija maxâl (ara Prov 1:1; 25, 1; Sir 6:35) u wkoll tal-kelma *parabolè* tas-Sinottiċi.

F'dan is-sens il-kelma *paroimia* nsibuha tliet darbiet fl-Evanġelju ta' San Ġwann: 10:6 u 16, 25, 29. F'dawn il-każijiet il-kelma tirriferevxi għall-kliem ta' Ġesù, li hu fih innifsu oskur u għalhekk irid ikun imfisser u ċċarat biex wiehed jifhmu. Kif Ġesù tas-Sinottiċi kien jtkellem bil-parabboli (*en parabolais*); u kif id-diskors bil-parabboli

kien jeħtieġ it-tifsir skond l-intenzjoni ta' Ġesù (Mk 4:33-34), hekk ukoll il-kliem ta' Ġesù bil-"proverbji" ried jtfisser biex id-dixxipli setgħu jifhmuh (Ġw 10:6; 16:25).

Fi Ġw 10:6 il-kelma *paroimia* ("parabbola", "proverbju") tirriferevxi għall-kliem ta' Ġesù fuq in-nagħaġ tiegħu (10:1-5) u, nistgħu ngħidu, tirriferevxi wkoll għall-kliem tiegħu li jkompli fuqu nnifsu bħala r-Raġhaj it-tajjeb.

Mill-aspett letterarju din innejhulha allegorija, li hi dik il-forma retorika li fiha kull element tagħha għandu t-tifsir tiegħu, u l-partijiet kollha flimkien bit-tifsir tagħhom jagħmlu ħaġa waħda u jwasslu messaġġ wiehed. L-allegorija hi differenti mill-parabbola, għalkemm xi elementi partikolari tal-parabbola jista' jkollhom sens allegoriku (ara Mk 4:13-20; Mt 13:36-43).

Allegorija oħra sabiħa fl-Evanġelju ta' San Ġwann hi dik tad-dielja u l-friegħi (Ġw 15:1-10). Kull element tagħha għandu s-sens għoli tiegħu, u lkoll flimkien juru l-ħtieġa tal-għaqda tagħna ma' Ġesù Kristu. Hi eżempju ħaj li jfehmenma dak li jfisser Ġesù għalina: hu għalina dak li d-dielja hi għall-friegħi tagħha - il-għajn tal-hajja. ■



PATRI PELAĠJU

MISSJUNARJU KAPUČČIN TAS-SEKLU XIX



Fost il-Kapuċċini Maltin li wettqu l-ministeru pastorali mal-Maltin imxerrdin mal-Mediterran fis-seklu XIX, insibu lill-Patri Pelaġju.

Għal għoxrin sena Patri Pelaġju wettaq il-ministeru pastorali, fil-gżejjer Ioniċi ta' Cefalonia, Sta Mawra u gżira oħra fejn kellu l-karigi ta' Prefett Appostoliku u Vigarju Foranew. Fl-istess żmien kien ukoll kappillan tas-suldati Ingliżi fl-istess gżejjer ⁽¹⁾. Hawnhekk ta min ifakkar li bejn l-1815–1863, il-Gżejjer Joniċi kienu f'idejn l-Ingliżi, u dan kien wieħed mill-fattur li hajjar lill-Maltin biex jissetiljaw hemmhekk. Fl-1842 kien hemm madwar 1,000 Malti f'dawn il-gżejjer ⁽²⁾.

Patri Pelaġju kien joqgħod fil-gżira ta' Cefalonja fejn ta' kull nhar ta' Hadd kien jipprietka bil-Malti, fl-Ingliż u bit-Taljan. F'Argostogli, il-Belt prinċipali ta' Cefalonja, biex jaqdi n-numru li kien qed jizdied ta' Kattoliċi, bena knisja kbira u hdejha bena wkoll dar, li kellha sservi bhala residenza tal-patrijiet missjunarji u bhala orfanatrofju għal bniet u s-subien. Patri Pelaġju haseb f'dan l-orfanatrofju sa mill-bidu tal-wasla tiegħu f'din il-Missjoni, billi f'dawn l-inħawi kien hemm numru kbir ta' tfal abbandunati.

Bis-saħħa t'hekk ta' kenn lil madwar 60 u 70 orfni, bejn subien u bniet. Uħud minn dawn is-subien meta kibru, saru saċerdoti. Lill-bniet kien jassenjalhom dota ta' madwar 60 taller, kull waħda, somma li kien jiddepożita fil-"Banco Ionio". Patri Pelaġju kien jirnexxilu jagħthom din id-dota fil-parti l-kbira mill-flus li kien jirċievi mill-Kummissarjat Ingliż għas-servizzi li kien jagħti lill-Militar. ⁽³⁾

Misjur bix-xogħol Patri Pelaġju ġie lura Malta fejn komplaw jwettaq il-ministeru pastorali. Fil-fatt b'effett mill-1 t'Awwissu 1863 ġie maħtur kappillan tal-Isptar Santu Spirtu tar-Rabat, kariga li huwa żamm sa kemm irriżenja fil-5 t'Awwissu 1865. ⁽⁴⁾ Huwa miet fl-4 ta' Diċembru 1871 ⁽⁵⁾. ■

Referenzi

1. Corriere Mercantile Maltese 9-xii-1871 p. 2
2. C.A. Price, Malta and the Maltese. A study in nineteenth century migration. (1954) p. 60
3. Corriere Mercantile Maltese 9-xii-1871 p. 2
4. A(rkivju) N(azzjonali) M(alta) CSG/01/Borton Vol.91 No. 13574 Malta Government Gazette 14-viii-1863, 29-ix-1865 p. 293
5. Corriere Mercantile Maltese 9-xii-1871 p. 2




IL-PAPIET LI NIFTAKAR (I)



Min għex mit-Tieni Gwerra Dinjija 'l hawn, jiftakar numru ta' Papiet li okkupaw is-sigġu ta' San Pietru fil-Vatikan biex minn hemm, huma jmexxu l-miljuni ta' Kattolliċi madwar id-dinja u jkunu ta' eżempju għalihom.

PAPA PIJU XII

L-ewwel Papa li jaqa' f'dan il-perjodu kien Eugenio Pacelli, Ruman, iben familja nobbli li wara karriera diplomatika fil-Vatikan u barra, kien elett fit-2 ta' Marzu 1939, skont kif jgħidu, b'maġġoranza assoluta minn fost il-Kardinali li attendew għall Konklavi wara l-mewt tal Papa Piju XI. Twil u




ta' statura sabiħa, Eugenio Pacelli kien meqjus fost šhabu bħala intelliġenti, serju u studjuż. Ha l-isem ta' Piju XII u meta mistoqsi jekk jaċcettax, wieġeb: **"Naċcettah bħala salib"**. Ir-risposta tiegħu kienet profetika għax kif tixhed l-istorja, il-papat tiegħu kien imqalleb minħabba ż-żmien diffiċli tat-Tieni Gwerra Dinjija u dak li ħalliet warajha. L-għedewwa tiegħu kienu tal-fehma li ma għenx biżżejjed lil-Lhud, iżda fl-Arkivji Sigrieti tal-Vatikan, dan l-aħħar tfaċċaw dokumenti fejn jgħidu li Piju XII għen lil ħafna eluf ta' Lhud. Kien iħossu kburi li l-kelma "paċi" hi ja parti minn kunjomu u kien iħobb jgħid: **"Xejn ma jintilef meta jkun hemm il-paċi"**. Piju XII miet fid-9 ta' Ottubru 1958, f'Castel Gandolfo.

PAPA ĠWANNI XXIII



Warajh, il-Kulleġġ tal-Kardinali għazel lil Angelo Giuseppe Roncalli, fit-28 ta' Ottubru 1958 bħala l-Papa suċċessor. Ħafna kienu dawk li ħasbu li se jkun caretaker minħabba l-età avanzata tiegħu ta' 77 sena. Ha l-isem ta' Papa Gwanni XXIII u kien maħbub minn kulħadd. Kien qsajjar u oħxon, iżda dejjem bi tbissima fuq fomm. Tant li kien imsejjaħ il Papa buono. Halla warajh karriera diplomatika twila. Kellu simpatija kbira lejn il-klassi tal-ħaddiema u ħadem favur ir-riformi soċjali, għen lill-pajjiżi mhux żviluppati, lill-foqra, lill-orfni u lill-emarginati. Fi żmien ta' kbar fil-Knisja; kabbar kważi bid-doppju l-Kulleġġ tal-Kardinali u fl-1962 sejjah il-Konċilju Vatikan it-Tieni. Dakinhar, fil-Pjazza tal-Vatikan kien hemm madwar kwart ta' miljun ruħ li ħafna minnhom żammew f'idejhom xema mixgħula. Anki l-qamar kien jiddi u l-Papa, fid-diskors tiegħu, għamel referenza għalih. Dakinhar, fi tmiem id-diskors tiegħu, Papa Ġanni talab lill-ġenituri biex meta jmorru lura d-dar, jagħtu tgħannieqa lil uliedhom u jgħidulhom li dik it-tgħannieqa bagħtielhom il-Papa. Fi ktieb li qrajt dwaru żmien ilu, kien hemm miktub li qabel imur jorqod, Papa Ġanni kien imur fil-kappella privata tiegħu u lil Gsù jgħidli: **"Mulej, għaddiet ġurnata oħra. Fiha, jiena ħdimt u għamilt dak kollu li stajt. Dak li ma lhaqtx għamilt, komplih inti"**. Ma laħaqx it-tieni sessjoni tal-Konċilju Vatikan it-Tieni għax miet fit-3 ta' Ġnu 1963. Kwotazzjoni tiegħu kienet: **"L-Evangeliu ma jibbidilx; huwa aħna li qed nitgħallmu nifhmuh aħjar"**.

PAPA PAWLU VI



Giovanni Battista Montini ġie maħtur Papa bl-isem ta' Pawlu VI, fil-21 ta' Ġnu 1963. Huwa kompli l-Konċilju Vatikan II. Appunta kummissjonijiet biex iwettqu riformi fil-Knisja, inkluża l-Quddiesa, mużika sagra u l-Liġi Kanonika.


Żamm pożizzjoni soda fuq il-kontroll tat-twelid u ċ-ċelibat tal-kleru. Ħadem bis-ših fuq l-Ekumeniżmu u kien l-ewwel Papa li siefer għal pajjiżi mbiegħda. Naqqas minn ċertu pompa li kien imdawwar biha l-Papa u wasal biex biegh it-tjara li ġiet mogħtija lulu meta laħaq Papa għall-benefiċċju tal-foqra. Kien spiss jgħid li min jiġi mogħti kollox fil-ħajja, isir għażżien, egoist u insensittiv għall-valuri li jagħmlu lill-bniedem. Fl-aħħar sena ta' ħajtu, kien hemm il-ħtif u l-qtil tal-ħabib antik tiegħu Aldo Moro (09.05.1978) mill-Brigata Rossa – ġrajja li nikktitu ħafna, fil-fatt l-aħħar dehra pùbblika tal-Papa, kienet fil-funeral ta' Moro. Papa Pawlu VI miet f'Castel Gandolfo fis-6 ta' Awwissu 1978. Kien iħobb itenni: **"Jekk trid il-paċi, aħdem biex issir ġustizzja"**.

PAPA GWANNI PAWLU I



Papat qasir ħafna, kien dak ta' 33 jum. Albino Luciano ġie elett Papa fis-26 ta' Awwissu 1978 u ħa l-isem ta' Ġanni Pawlu biex b'hekk, għaqqad iż-żewġ papiet ta' qablu. F'dan il-ftit żmien, ma laħaqx għamel wisq riformi. Kien hemm min

ikkritikah għax id-diskorsi tiegħu kienu sempliċi wisq. Iżda fil-perijodu qasir li dam fuq is Sede ta' Pietru, Papa Ġanni Pawlu ġibed ħafna nies lejħ kemm minħabba s-semplicità tiegħu kif ukoll it-tbissima li kienet dejjem fuq fomm. Kien imlaqqam il Papa del sorriso – il-Papa tat-tbissima. L-ewwel kliem tiegħu hekk kif ġie mħabbar u tfaċċa fil-gallarija, kienu: **"Ilbierah filgħodu mort nivvota bil-kwiet fil-Kappella Sistina u qatt ma hsibt x'se jġiri"**. Kliem li għalih, il-folla kbira miġbura fi Pjazza San Pietru nfexxet tgħajjat u ċċapċap. Huwa nstab mejjet fl-appartament tiegħu fil-Vatikan, fl-għodwa tat 28 ta' Settembru 1978. Kien hemm ħafna spekulazzjonijiet dwar il-mewt tiegħu. Saħansitra kien hemm min qal li ġle vvenat. Jaf biss x'gara, il-Mulej! ■



RESCUE CENTRE

APPELL TA' MONS. EMANUEL BARBARA, ISQOF TA' MALINDI, GHAL TWAQQIF TA' ĊENTRU GHAT-TFAL ABBUŻATI U OMMIJET TAHT L-ETA

L-Isqof Emanuel Barbara beda l-ħidma Episkopali tiegħu, fid-Djoċesi ta' Malindi, fuq il-passi tal-predeċessur tiegħu, Mons. Francis Baldacchino. Inqas minn sentejn mindu l-Isqof Barbara ħa din ir-risponsabbiltà dritt iffinalizza proġett tal-għola fejda għall-foqra u l-imwarrba f'Malindi. Din il-kundizzjoni serja hija frott tal-miżerja u l-kwalità ta' ħajja li għadd ta' tfal qegħdin isibu ruħhom vittmi ta' abbużi ta' kull xorta u aġar minn hekk, bla ebda protezzjoni. Il-problema tal-abbużi firxet id-dwiefer tagħha fuq għadd numeruż tat-tfal li wara li jkunu abbużati, isibu ruħhom għal riħhom.

Quddiem sitwazzjoni daqstant doloruża, il-Knisja f'Malindi, fil-persuna tal-Isqof, Mons. Emanuel Barbara u l-kollaboraturi tiegħu, qed joffri għajjnuna ta' fejda għall-persuni milquta u b'risq il-futur tal-pajjiż stess. Din l-għajjnuna se tkun permezz ta' struttura (bini) flimkien ma' personal ippreparat li jikkura l-milquta u jrażżan l-abbużi minn fuq il-persuni nnoċenti u bla protezzjoni.

Dan il-proġett hu kkalkolat li se jkun jiswa €352,000. Id-Direzzjoni ta' DAWL FRANĠISKAN flimkien mas-SEGRETARJAT TAL-MISSJONI jistiednu lill-qarrejja ta' din ir-rivista u lill-ammiraturi tal-Missjoni biex jissieħbu f'dan il-proġett ta' solidarjetà b'offerta generuza b'risq hutna

fil-bżonn u f'tant periklu. Kull offerta għandha tintbagħat lis:-


**Segretarju Missjoni
Kunvent tal-Kapuċċini
Furjana FRN 1211**

Kull offerta tkun apprezzata. Tintbagħat riċevuta għal kull offerta li ssir.

"Tassew, ngħidilkom, kull ma għamiltu ma' wiehed mill-izgħar fost dawn ħuti, għamiltuh miegħi" (Mt 25:40).

Il-Mulej jagħtina s-sliem. ■

Dehra tal-proġett RESCUE CENTRE f'Malindi (Artist impression) b'risq it-tfal abbużati u ommijet taht l-età.





MA, LA NIKBER

*Ma, la nikber, jekk nikber, nixtieqni
Nibda ntir bħall-ħamiem taċ-ċurkett.
Nagħmel ġwienah tal-karti tat-tajra;
Nitla' hdejn l-ajruplan hemm fuq nett.*

*Ma, la nikber, jekk nikber, nixtieqni
Nagħmel kaxxa u ninżel marbut
F'qiegħ il-baħar u nogħhod hemm waħdi
Niġri w nilgħab u naqbez mal-hut.*

*Ma, 'La nikber, jekk nikber, nixtieqni
Immur nilgħab bil-kwiekeb għax-xemx
Bħalma nilgħab bil-boċċi ma' shabi.
Ma, tgħid hemm ma' min nilgħab jew m'hemmx?*

*Ma, la nikber, jekk nikber, nixtieqni
Immur nara fejn hu l-papà
Halli ngħid lil Ġesù: għax ħadtuli?
Agħtihuli ha ntih lil mamà.*

*Ma, la nikber, jekk nikber, nixtieqni...
Il-Milied. X'se nitolbu l-Bambin?
Il-Miss tagħna qaltilna. li l-ġenna,
Nidhlu fiha jekk nibqgħu ckejkjin.*



IL-FIDI

Din m'hijjex oġġett jew kwalità li għandi jew li m'għandiex. Il-Fidi hija proposta ta' Alla. Hija twemmin ibazzata fuq ir-raġuni. Tfisser ukoll li f'ħajjtna għandna nilqgħu r-rivelazzjoni ta' Alla, li tgħinna nagħrfu Hu min hu, kif jaġixxi u liema huma l-pjanijiet tiegħu għalina. Fir-Rivelazzjoni Alla jagħżel li jikkomunika lilu nnifsu, jirrakkonta hu min hu, isir aċċessibbli għalina. U aħna nsiru kapaċi nisimgħu l-Kelma tiegħu u nilqgħu l-verità tiegħu.

F' hames episodji li insibu fil-qari ta' San Ġwann li huma:

- Il-mara Samaritana temmen f' Ġesù (4:4-38)
- Is-Samaritani jemmnu f' Ġesù (4:39-45)
- L-uffiċjal tas-sultan jemmen f' Ġesù (4:46-54)
- Il-Lhud ta' Ġerusalem ma jemmnux f' Ġesù (5:1-47)
- Il-Lhud tal-Galilija ma jemmnux f' Ġesù (6:1-15).

Naraw li San Ġwann ried ikellimna fuq il-fidi u fuq in-nuqqas tagħha. Il-Mulej jistedinna biex aħna l-bnedmin nemmnu fih halli jkollna il-ħajja ta' dejjem. Is-Samaritani u l-uffiċjal tas-sultan, għalkemm kienu barranin, emmnu f' Ġesù għalkemm ma rawx mirakli. Imma l-Lhud, il-poplu li għażel Alla bħala l-poplu tiegħu, ra l-mirakli u baqa' m'emminx. San Ġwann juri dan il-kuntrastr u b'hekk qed jistieden lilna biex inwiegħbu għas-sejħa ta' Ġesù. M'għandniex nagħmlu bħal-Lhud ta' Ġerusalem jew bħal-Lhud tal-Galilija. Għandna nixbhu lis-Samaritani u lill-uffiċjal ta' Kafarnahum, li laqgħu l-grazzja li tahom Ġesù u emmnu fih. M'għandniex għalfejn nistennew mirakli biex nemmnu. Aktar ikollna mertu meta aħna nemmnu f' Ġesù fuq il-kelma tleghu biss.

Episodju iehor mill-qari ta' San Ġwann naraw li Ġesù; juri l-bżonn ta' fidi. Kif naraw hawn taħt, naraw kif Tumas meta ra l-pjagi ta' Ġesù u qallu biex imisshom, Tumas niżel għarkobbtejh u għamel stqarrija ta' fidi.

Tumas ma kienx magħhom meta gje Ġesù. Id-dixxipli l-oħra qalulu: **"Rajna lill Mulej."** Izda hu m'emminx u qalilhom: **"Iekk ma narax f'idejh il-marka tal-imsiemer u ma**



nqiegħedx sebgħi fuq il-marka tal-imsiemer u idi fuq ġenbu, jien ma nemminx." Tmint ijiem wara, Ġesù daħal, qagħad f'nofshom, u qalilhom: "Is-sliem għalikom!" Imbagħad qal lil Tumas: **"gib sebgħek hawn u ara jdejja, u ressaq idek u qegħedha fuq ġenbi; tkunx bniedem bla fidi, izda emmen."** Wiegħeb Tumas u qallu: **"Mulej tiegħi u Alla tiegħi!"** Qallu Ġesù: **"Emmint għax rajtni! Henjin dawk li ma rawx u emmnu."**

Ommna Marija kienet tgħix ħajja normali għall-aħħar. Meta l-Anglu Gabrijel mar għandha biex issir omm Alla, hija mill-ewwel aċċetat. Il-kliem li qalet lil Anglu: **"Jiena l-qaddejja tal-Mulej, ha jsir minni skont kelmtek"** juri l-fidi kbira li għandha Marija f'Alla. Alla lilna wkoll jagħtina ħafna opportunitajiet biex nikbru fil-fidi. Jiddependi minna li naċċettaw u nagħtu l-kooperazzjoni tagħna.

Huwa tajjeb li nibdew din il-mixja ta' Fidi. Din il-mixja tibqa' sejra tul ħajjtna kollha. Ħafna drabi nispiċċaw nimpennjaw ruħna f'affarġiet materjali u ninsew l-affarġiet spiritwali. Importanti li nsibu ħin għall-kelma ta' Alla fejn nirriflettu u nkomplu niskopru l-fidi vera. Għalhekk b'mod speċjali din is-sena, li hija s-Sena tal-Fidi, ejjew napproffittaw minn din l-okkażjoni u nibdew vjaġġ biex insibu u nsaħħu l-ferħ tal-fidi. Il-fidi f'Alla li hu mħabba u ried li jkun qrib tal-bniedem li ha l-gisem u ngħata fuq is-salib biex jifdina u jifthilna mill-ġdid il-bieb tal-Ġenna.

Jalla din il-mixja li bdejna jew għadna ha nibdew din is-sena tgħinna nikbru l-koll fil-fidi u fl-imħabba lejn Kristu, biex nitgħallmu ngħixu, fl-għazliet u f'dak li nagħmlu ta' kuljum, il-ħajja tajba u sabiħa tal-Evangelju. ■


"Għandna nixbhu lis-Samaritani u lill-uffiċjal ta' Kafarnahum, li laqgħu l-grazzja li tahom Ġesù u emmnu fih. M'għandniex għalfejn nistennew mirakli biex nemmnu."



KIM UNG-YONG

Kim Ung-Yong twieled fit-8 ta' Marzu 1962 fil-Korea. Mill-bidu nett sar magħruf minħabba l-avvanz mgħaġġel ta' moħħu u ta' persuntu. Beda jimxi ta' sitt xhur, tella' 19-il sinna f'gurnata waħda meta kellu biss 100 gurnata.

It-tfajjel Kim Ung-Yong.



Ta' sentejn u erba' xhur huwa beda jzomm djarju li fl-h kien jinkludi l-hsibijiet tiegħu dwar is-shab barra d-dar, il-filosofija u d-dwejjjaq li kien iħoss minħabba l-folol ta' nies li kienu jiġu d-dar. Sa ma kellu tliet snin kien jaf jaqra u jikteb bil-Gappuniż, il-Korean, il-Ġermaniż u l-Ingliż u beda jitgħallem id-differential calculus. B'IQ ta' madwar 210, Kim beda l-korsijiet tal-Università meta kellu tliet snin. Ta' sitt snin Kim kien mistieden bħala student fl-Università ta' Hanyang u baqa' hemm sakemm kellu sitt

snin. Fl-età ta' erba' snin huwa solva problemi dwar stochastic differential equations avvanzati. Iktar tard fuq it-televiżjoni Ġappuniż huwa tkellem biċ-Ċiniż, l-Ispanjol, il-Vjetnamiż, il-Ġermaniż, l-Ingliż, il-Ġappuniż u l-Korean u anki kkompona l-poezija. Il-ġenituri tiegħu bdew jaħsbu biex jibgħatuh l-iskola ħalli 'l quddiem imur jistudja fl-Istati Uniti.

Meta kellu seba' snin huwa kien mistieden l-Amerka minn NASA. Huwa spiċċa l-kors tal-Università meta llawrja fil-Ph.D fil-fiżika mill-Università ta' Colorado qabel kellu ħmistax-il sena. Fl-1974 beda jagħmel xogħol ta' riċerka man-NASA sakemm mar lura l-Korea fl-1978. Għall-ewwel ma setax isib xogħol għax qalulu li ma kellu l-ebda diploma mill-iskejjel primarji jew sekondarji. Għalhekk kellu jibda kollox mill-bidu.

Fi żmien sena ġab iċ-ċertifikati li kellu bżonn u ddecieda li mill-fiżika jmur għas-civil engineering li ma damx ma ħa d-dottorat f'dak is-suġġett. Huwa ġie offrut li jkompli l-istudji tiegħu fl-aqwa Universitajiet tal-Korea, iżda għażel li jmur f'dawk provinċjali. Ma damx ma ppubblika madwar 90 paper f'gurnali xjentifiċi dwar il-hydraulics

Għalkemm kien tifel ġenu li fil-Guinness Book of World Records ġie msemmi bħala l-iktar tifel intelligenti fuq il-pjaneta, huwa kien juri ħiliet soċjali normali li mhux il-ġenji kollha mexxielhom jizviluppaw.

Huwa jgħid li kien imdejjaq bl-attenzjoni żejda li kienu jagħtuh il-gazzetti. Jemmen li hawn min jagħti importanza żejda l-IQ. **"Hawn min jahseb,"** jgħid Kim, **"li min ikollu IQ gholja ikun omnipotenti. Mhux veru. Ara jien, la ghandi talen fil-muzika u lanqas fl-isports. Jiena tajjeb biex nikkoncentra fuq haġa waħda; haddiehor ghandu talenti ohra."**



Il-parir tiegħu hu m'għandna niġġudikaw lil hadd għax kulhadd għandu livelli differenti ta' tagħlim, ta' talenti u ta' ħolm li għandna dejjem nirrispettaw. L-aqwa haġa sid-dinja hi li nkunu kuntenti biex naghmlu suċċess fil-ħajja. ■



“*KLIEM BISS GHANDHOM,
IMMA FATTI XEJN!*”

TGHID DIN IT-TWISSIJA TGHODD GHALIJA WKOLL?

“X’jiswa, huti, li wiehed jghid li ghandu l-fidi jekk ma jurihiex fl-għemil tiegħu? Jaqaw tista’ ssalvah fidi bħal din?... Għax bħalma l-gisem mingħajr ruh huwa mejjet, hekk ukoll il-fidi mingħajr l-għemil hi mejta” (Ġak 2:14.18b.26).

Li kellu San Franġisk jagħmel cover-version ta’ dan il-prinċipju bibliku u japplikah għar-**rabta bejn is-smigh tal-Kelma ta’ Alla u l-għixien tagħha**, kien forsi jghid xi haġa hekk: *“X’jiswa, huti, li wiehed jisma’ l-Kelma ta’ Alla u jimmeditaha, jekk imbagħad ma jqeghedhiex fil-prattika? Jaqaw din il-forma ta’ talb toghġob lil Alla? ... Għax bħalma l-gisem mingħajr ruh huwa mejjet, hekk ukoll it-talb mingħajr l-għemil huwa mejjet.”* Ġesù stess kien tkellem b’mod ċar dwar dan meta kkundanna lill-Fariżej: *“...għax huma kliem biss għandhom, imma fatti xejn”* (Mt 23:4). X’imkien ieħor Ġesù tenna għal kulhadd: *“Mhux kull min jghidli: ‘Mulej, Mulej’, jidhol fis-Saltna tas-Smewwiet, iżda min jagħmel ir-rieda ta’ Missieri li hu fis-smewwiet”* (Mt 7:21). F’dan l-artiklu se naraw kif il-Fqajjar t’Assisi inkarna dan il-prinċipju fundamentali li jiffirma s-sies tal-ispiritwalità Nisranija.


Jekk inqallbu l-paġni tal-ewwel bijografiji dwar San Franġisk (skont Fra Tumas minn Celano, skont San Bonaventura, eċċ.), insibu diversi waqtiet fil-mixja spiritwali tal-Poverello li juruna kemm kien akkanit li jqiegħed fil-prattika r-Rieda ta’ Alla murija lil permezz tal-Iskrittura Mqaddsa. Hekk, per eżempju, **fit-tielet sena tal-konverzjoni tiegħu, Franġisku kien għadu qed ifittex x’ried Alla minnu. “Dak iż-żmien hu kien jilbes tonka ta’ eremita, kien imhazzem b’cinturin tal-ġild, kellu hatar f’idejh u l-qora f’riġlejh”.** (1) Waqt quddiesa fil-knisja tal-Porzjunkola, nhar il-festa ta’ San Mattija, eżattament fl-24 ta’ Frar 1209,

Franġisku sema’ tinqara s-silta mill-Evanġelju ta’ San Matthew fejn Kristu jghid li d-dixxipli tiegħu, *“m’ghandux ikollhom la deheb jew fidda, la flus fuqhom, la horġa għat-triq, la żewġt ilbiesi, la qrieq u lanqas hatar, imma li kellhom biss jipprittkaw is-Saltna ta’ Alla u jsejhu lin-nies għall-konverzjoni”* (Mt 10:9-10). Kif sema’ din il-kelma, Franġisku ħassu mqanqal f’ruħu, imtela bil-ferħ u stqarr: *“Dan hu dak li rrid, dan hu dak li qiegħed infittex, dan hu dak li nixtieq inwettaq b’qalbi kollha!”* (2) Imnebbah mill-Ispirtu s-Santu, Franġisku ħass li din il-Kelma kienet inqat propju għalih, f’dak il-jum u f’dik iċ-ċirkustanza li kien jinsab fiha. Għalhekk, fittex li jobdi dik il-Kelma minnufih: *“Neza’ ż-żarbun, warrab fil-ġenb il-hatar li kellu, ikkuntenta b’libsa wahda f’ghamla ta’ salib u telaq għal-ghonq it-triq iħabbar il-bxara t-tajba.”* (3) San Bonaventura, fir-rakkont tiegħu, iżid dettall sabiħ li jkompli jipperswadina kemm Franġisku kien ikun pront biex iwettaq mal-ewwel u bil-fedeltà l-Kelma li kien jisma’: *“Minn dak il-hin ‘il quddiem, il-herqa kollha ta’ qalbu kient iċċentrata fuq kif se jqiegħed fil-prattika l-kliem li kien jisma’”.* (4)

Dan hu li rridu nifhmu meta ngħidu li **San Franġisk kien iħares il-Kelma ta’ Alla kif inhi** (bil-Latin, ad litteram), mingħajr ma joqgħod ifittex interpretazzjonijiet jew kummentarji dwarha. Mhux għax kien jiġi jaqa’ u jqum mill-istudju! Xejn minn dan! Imma għax dak kollu li Alla l-Aktar Għoli kien inebbħu permezz tal-Kelma Divina tiegħu, Franġisku kien ifittex bil-herqa li jwettqu sal-ahhar mingħajr tnikkir u kompromessi, anki jekk dan kien jitlob minnu sagrafiċċju u li jmur kontra l-kurrent. Meta kien ikun mistoqsi jekk kienx jieħu pjaċir li nies istruwiti jingħaqdu mal-Ordni, Franġisku wera li kien jieħu gost bihom, basta jistudjaw u jitgħallmu l-Iskrittura mhux biex jitgħallmu kif għandhom jikkellmu, daqskemm biex ipoġġu fil-prattika dak li jkun tgħallmu, u biss meta jkun nkarawh fil-prattika kellhom jipproponuh lill-oħrajn.

Il-figura ta' San Franġisk t'Assisi b'diversi kwadri mill-hajja tiegħu.





“Do not wish, nor want, nor be pleased,
or cheered by but our Creator,
Redeemer and Savior, the
unique and true God, that is the absolute good,
the full good, whole good, the supreme
and true good.”



Saint Francis of Assisi

Bil-Malti ngħidu, ‘kulhadd bil-kappell tiegħu jsellem’ jew inkella, ‘hadd ma jagħti minn dak li m’għandux’. La Franġisku kien dara jwettaq bi preċiżjoni l-Kelma li kien jisma’, meta kien isib ruħu f’ċirkustanzi fejn ried jgħin lil haddiehor isib direzzjoni f’haġtu, kien ipoġġi lil dik il-persuna quddiem il-Kelma ta’ Alla u mbagħad jgħin lil dak li jkun jobdi l-kmand li jirċievi mingħand il-Mulej permezz tal-Iskrittura. Hekk ġara fil-każ ta’ Bernardo ta’ Quintavalle, kavallier prim li, imsaħħar mill-eżempju tal-Fqajjar t’Assisi, ried bħalu jiċhad kollox u jimxi wara Kristu fuq il-passi tiegħu. Meta Bernardo kixef xewqtu quddiem Franġisku, dan haġu miegħu fil-knisja u flimkien talbu lil Alla jagħtihom d-dawl permezz tal-Iskrittura ħalli jagħrfu x’għandhom jagħmlu. Huma fetħu l-Ktieb tal-Evanġelju għal tliet darbiet u sabu dawn il versi herġin minn fomm Kristu: **“Jekk trid tkun perfett, mur, biegh kulma ghandek u aghtih lill-foqra ...”** (Mt 9:21); **“Tiehdu xejn magħkom ghat-triq ...”** (Lq 9:3); **“Min irid jiġi warajja ghandu jiċhad lilu nnifsu ...”** (Lq 9:23). Kienet risposta ċara ħafna min-naħa t’Alla. Mingħajr ma qagħad jithasseb f’qalbu, Bernardo mar u biegh ġidu kollu u qassam il-flus lill-foqra t’Assisi.

Bħal Franġisku, Bernardo obda l-Kelma li kien sema’. Il-kelma ‘ubbidjenza’ ġejja mill-kelma Latina ‘obaudire’ li għandha żewġ tifsiriet: (i) li tisma’; u (ii) li tobdi. L-etimoloġija tal-kelma nnifisha turina r-rabta intrinsika li hemm bejn is-smiġħ u l-ubbidjenza. Li tisma’ l-Kelma jfisser

li tobdiha. Meta nqajjem il-widnejn ta’ qalbi biex nisma’ l-Kelma ta’ Alla, nista’ nisma’ xi haġa ġdida, xi haġa lil hinn mill-aspirazzjonijiet tiegħi, mill-aġenda tiegħi, mill-kontroll tiegħi. Imbagħad, il-fatt li nkun smajtha u fhimt x’jixtieq Alla minni, jgħabbini b’responsabbiltà li nwettaq dak li nkun smajt.

Fid-dawl tal-esperjenza tal-Fqajjar t’Assisi, f’dan l-artiklu rriflettejna dwar ir-rabta serja li hemm bejn is-smiġħ tal-Kelma ta’ Alla u l-għixien tagħha, fi kliem iehor, bejn it-talb u l-ħajja. Dawn it-tnejn huma koppja li ma jafux b’divorzju. Habel u satal. Fl-artiklu tax-xahar id-diehel (li se jkun l-aħħar wieħed fis-sensjela li titratta r-relazzjoni bejn San Franġisk u l-Kelma ta’ Alla) se naraw kif Franġisku mhux biss ħassu mbuttat li jgħix il-Kelma, imma wkoll li jaqsamha mal-oħrajn, speċjalment mal-fqar. Din l-aħhar tappa fir-relazzjoni tiegħu mal-Kelma ta’ Alla hija s-siġill tal-awtenticità tal-laqqgħa tiegħu ma’ Alla. Għax kull min jagħmel esperjenza qawwija tal-Mulej permezz tal-Kelma, ma jista’ qatt iżomm dik l-esperjenza għalih innifsu, imma jhossu mbuttat biex ixandar dik il-bxara tajba lill-oħrajn. ■

Referenzi

1. FRA TUMAS MINN CELANO, L-Ewwel Haġja ta’ San Franġisk t’Assisi, 21.
2. IBID., 22.
3. IBID.
4. SAN BONAVENTURA, Il-Leggenda Maġġuri, kap. 3,1.




SACERDOT KAPUCCIN

Min ma semax bil-famuz Kapuċċin, Patri Mariano minn Torino, li minn Jannar tal-1955 sa' jum mewtu, li seħhet nhar is-27 ta' Marzu 1972, ma waqafx ixandar il-Kelma ta' Alla permezz ta' tliet programmi televiżivi tant popolari fuq l-istazzjon tat-televiżjoni statali Taljan (RAI). Qiegħed nirreferi għall-programmi *Chi è Gesù*, *In Famiglia* u *La Posta di Padre Mariano*.

Bħala sacerdot Kapuċċin inħobb nara lili nnfsi f'dawn it-tliet programmi ta' Patri Mariano, jigi fieri r-relazzjoni tiegħi ma' Kristu u l-akkumpanjatur tal-familja u tal-bniedem li jrid jersaq lejn Gesù. Ir-relazzjoni ta' Patri Mariano ma' Gesù kienet personali. Għax kien jafu, Patri Mariano jiddistingwi bejn li tippriedka milli tithaddet fuq Gesù: ***"Wara kollox, għaliex hawn f'it omelji fuq il-persuna adorabbli, li hi Gesù? Il-Kristjaneżmu mhux daqstant duttrina daqskemm persuna. L-essenza tal-Kristjaneżmu hija l-persuna ta' Gesù Kristu. Il-predikazzjoni thalli l-essenzjali". Mhijiex daqshekk 'Nisranija' għaliex Gesù bhala persuna mhux mithaddet. Huwa neċessarju li 'titkellem' mhux 'tippriedka'. Nemmen li Gesù tkellem b'mod gentili iktar milli ppriedka b'lehen gholi u mhux effettiv kif jagħmlu hafna mill-ministri ta' Alla"***.

- Nithaddet xejn ma' Gesù ras imb'ras?
- Nithaddet fuq l-esperjenza li għandi tiegħu kull darba li nkellem lill-poplu ta' Alla?
- Waqt il-ministeru tiegħi tax-xandir tal-Kelma lin-nies inkellimhom fuq Gesù bi mħabba u b'gentilezza jew b'lehen irrabjat?

Skont Patri Mariano, is-sacerdot Kapuċċin huwa dak li jxandar lill-Gesù Kristu, u 'l dan imsallab, lill-familji. Jistqarr: ***"Tul il-missjonijiet popolari nipprova nohloq 'gimgha***



ta' Evangelju' b'ghan wiehed biss: li nintroduci l-Evangelju f'kull dar Nisranija biex ikun mqiegħed f'post privilegġat u moqri minn kull membru tal-familja". Għal Patri Mariano, meta l-familji jkunu evangelizzati, is-soċjetà kollha tkun evangelizzata. Biex dan iseħħ hemm bżonn li s-sacerdot jikkoncentra hidmietu fuq il-bżonnijiet tal-familja. "Għaliex ma nipriedkawx wara l-ikla ta' filgħaxija meta n-nies jistgħu jkunu hielsa li jattendu? Għaliex nipriedkaw daqshekk f'it barra t-triq, fl-istadji, fil-parks, u lil min ma jersaqx lejn il-knisja". Il-predikazzjoni tiegħi: tkellem, tibni, issaħħaħ u tagħti tama lill-familji? Kemm jiena disponibbli li ngħinjom fil-ministeru sacerdotali tiegħi?


Is-sacerdot Kapuċċin huwa akkumpanjatur tar-ruħ. Jissokta Patri Mariano: ***"It-tliet snin li għamilt kappillan fl-isptar, offrewli, f'età matura, iżjed esperjenza mill-kotba kollha fuq kwistjonijiet morali... Nahseb li kull sacerdot responsabbli mill-erwieh għandu sistematikament jiddedika ċertu hin solidu kuljum iżur lill-fidili minflok jqattgħu hinom fl-uffiċċju parrokkjali"***. Inżur xejn lill-poplu ta' Alla? Nagħtihom hin biex fih nakkumpanjahom lejn Gesù?

Ġesù flimkien mal-akkumpanjament familjari u personali jagħmluni sacerdot Kapuċċin għaż-żminijiet tal-lum. Nofs seklju ilu Patri Mariano xandar din il-viżjoni minn fuq it-televixin! ■



IL-MONUMENT TA' SANT'ANTON ABBATI

Il-kult lejn Sant'Anton Abbati ilu jeżisti fost in-nies tax-Xagħra għal mijiet tas-snin. Tant li l-ewwel knisja parrokkjali ta' din il-lokalità kienet magħrufa bħala Sant'Anton tal-Qaċċa. Din il-knisja kienet tieħu ħsieb il-ħtiġijiet spiritwali tan-nies tal-inħawi. Ix-Xagħrin kienu jitolbu lil dan il-qaddis il-protezzjoni biex iħarsilhom problemi tar-raba' u l-animali. Maż-żmien twieldet id-drawwa li f'jum dan il-qaddis jitbierku l-animali. Din id-devozzjoni kellha bżonn ta' manifestazzjoni li tidher matul is-sena kollha. Kien hemm bżonn ta' monument għeħ dan il-qaddis.





Ritratt © Caroline Camenzuli

Fil-imsieraħ tal-gżejjer Maltin ġieli ssib xi salib tal-ġebel, xi niċċa ewlenija, xi statwa tal-ġebel. Dan l-aħħar dahlet sewwa il-'moda' li wiehed iwaqqaf ukoll xi monument lil persunaġġ magħruf. Kien Dun Ġwann Sultana, ir-rettur tal-knisja ta' Sant'Anton Abbati li ħa l-inizjattiva biex jwaqqaf monument f'ġieħ dan il-qaddis. Kien fit-8 ta' Marzu 1999, li delegazzjoni mill-kumitat tal-knisja ta' Sant'Anton Abbati li avviciinat lill-iskultur, il-Kavallier Alfred Camilleri Cauchi. Dan l-artist aċċetta li jagħmel id-disinn ta' dan il-monument kif ukoll jaħdem l-iskultura fil-ġebla Maltija.

L-ewwel haġa li għamel il-Kavallier Camilleri Cauchi kien li jżur il-pjazza fejn kellu jitwaqqaf il-monument. Wara hu hejja d-disinn. Kien imiss lil Dun Ġwann Sultana li jipprezenta dan lill-Kunsill Lokali tax-Xagħra. Waqt il-laqqgħa, bejn Dun Ġwann u l-membri tal-kunsill, kienet saret talba għall-koperazzjoni u għajnuna finanzjarja biex il-proġett isehh tassew. Il-kunsilliera Xagħrin laqgħu din it-talba. Tant li l-Kunsill Lokali applika għall-permess kif ukoll offra li jħallas l-ispejjeż tal-pedistall.

Kien fl-Lulju tas-sena 1999 li Dun Ġwann organizza ġita għal Ruma. Din il-ġita kienet mezz biex jingabru fondi għal dan il-monument. Raymond Bonello li hu marmista mix-Xagħra, gie nkariġat li jaħdem il-pedistall. Dan sar fil-ġebla tal-qawwi tal-Qala. Carmel Magrin, Xagħri wkoll, ħadem il-ħadid ta' madwar dan il-pedistall. Il-figura ta' Sant'Anton Abbati saret mill-Kavallier Alfred Camilleri Cauchi fl-Istudio tleghu fl-Figura. Għalhekk meta kienet

lesta kellha tittiehed Ghawdex. Dan sehh fit-8 ta' Frar 2000.

Ix-xewqa tal-kumitat kienet li l-monument jigi nawgurat fil-festa liturgika ta' Sant'Anton Abbati. Għalhekk f'Diċembru beda x-xogħol tat-twaqqif tal-monument. F'17 ta' Jannar, jum il-festa liturgika ta' Sant'Anton Abbati, l-istatwa twasslet fil-misraħ fejn kienet se tittella'. Hawn bdiet il-ħidma biex l-istatwa tittella' fuq il-pedistall. Biex jaraw dak li kien qed isehh ingabru ċorma nies ġmiela.

Il-festa ta' Sant'Anton Abbati kellha ssir fil-21 ta' Jannar. Fil-misraħ intrama palk kbir għall-mistidnin distinti. Fl'erba' nieqsin kwart Monsinjur Isqof Nikol G. Cauchi mexxa konċelebrazzjoni li fiha sar it-tberik tax-xgħir u l-biskuttini. Wara saret purċissjoni bl-istatwa tal-qaddis mat-toroq tax-Xagħra. Fil-purċissjoni ħadet sehem il-konfraternità ta' Sant'Anton Abbati tar-Rabat (Malta). Ħadet sehem ukoll il-banda tax-Xagħra – Il-banda Victory. Meta l-istatwa waslet fil-misraħ sar diskors minn Kan Dun Karm Refalo, Arcipriet tal-Qala. Dan tkellem dwar il-ħajja u l-messaġġ ta' Sant'Anton Abbati.

Wara, il-monument gie inawgurat mill-Prim Ministru ta' dak iż-żmien Dr Eddie Fenech Adami flimkien mas-Sindku tax-Xagħra ta' dak iż-żmien Anthony Attard. Wara Monsinjur Nikol G. Cauchi bierek dan il-monument.

Pass ieħor kien għad baqà. Monsinjur Isqof Nikol G. Cauchi poġġa salib tad-deheb fuq il-mant ta' l-istatwa ta' Sant'Anton Abbati waqt li kienet qegħda fil-misraħ. Dan is-salib hu xogħol ta' Tarcisio Cassar, bniedem magħruf f'dan il-qasam miż-Dejtun. Dan is-salib kien tbierik mill-Q.T. Tiegħu l-Papa Ġwanni Pawlu II fil-belt tal-Vatikan, nhar it-3 ta' Jannar 2001. Wara Monsinjur Isqof bierek l-annimali. Ta' min jgħid li ċ-ċerimonja kienu spikkaw diversi karettuni armati tradizzjonalment. B'hekk fix-Xagħra zied monument ieħor biex iżejjen u fl-istess ifakkar fid-devozzjoni lejn Sant'Anton Abbati, qaddis li jistedinna biex jimxu aktar wara Ġesù. ■

Referenza

Anon, Monument f'ġieħ Sant'Anton Abbati fil-bidu tat-tielet millennju, Ix-Xagħra Vol X No 10

"Kien Dun Ġwann Sultana, ir-rettur tal-knisja ta' Sant'Anton Abbati li ħa l-inizjattiva biex jwaqqaf monument f'ġieħ dan il-qaddis. Kien fit-8 ta' Marzu 1999, li delegazzjoni mill-kumitat tal-knisja ta' Sant'Anton Abbati li avviciinat lill-iskultur, il-Kavallier Alfred Camilleri Cauchi."



IL-MADONNA FIL-POEŻIJA MALTIJA

Id-devozzjoni tal-poplu Malti lejn il-Madonna hija b'saħħitha qatigh. Dan jidher fil-knejjes u fis-santwarji ddedikati lilha, fin-numru sabiħ ta' nicec u pitturi li jinsabu mxerrdin f'bosta partijiet tal-gzejjer tagħna, imma anki fil-poeżija Maltija. Hafna huma dawk il-poeti li kitbu dwar il-Madonna fil-waqtiet differenti ta' ħajjitha. Hawnhekk se nsemmi u nieħu xi versi ta' tnax-il poeta, sebgħa minnhom religjużi u l-ħamsa l-oħra lajċi, li kitbu kemm fl-ewwel nofs tas-seklu għoxrin, kif ukoll fit-tieni nofs tas-seklu għoxrin u xi wħud għadhom jipproduċu l-poeżija sal-ġurnata preżenti.

Il-poeti religjużi li kitbu dwar il-Madonna huma ħafna. Għalhekk ta' min jgħid li dan hu studju limitat ħafna. Il-poeta nazzjonali Dun Karm Psaila kiteb mijiet ta' poeżiji. Fost il-poeżiji ddedikati lill-Madonna nsibu Lill-Madonna ta' Lourdes li tintrabat fuq kollox mat-tama fil-fejġan:

*"Kemm morda fil-gisem,
Kemm morda fir-ruħ
Hawnhekk sabu s-saħħa
Li nfexxet fi dmugh".*

Poeżija oħra ta' Dun Karm hija Id-Duluri: hawnhekk hu jikteb, "Baħar bla tarf in-niket minn ta' qalbek,/ Kif bla tarf hija mħabbtek, bħalma kbir/ Kien id-dnub tagħna li ma' lbnek sallbek".

Il-ktieb ta' l-innijiet li nsibu fuq il-bankijiet tal-knisja huwa mimli b'xogħlijiet ta' poēti differenti. Fost dawn l-innijiet l-iktar magħruf huwa ta' Dun Karm Psaila bl-isem ta' Innu lill-Madonna li jibda hekk:

*"Fil-ħlewwa ta' Mejju,
Omm tagħna Marija,
Oh kemm idoqq ħlejju
Dak ismek sabiħ".*

Il-kappella tal-Kapuċċini, il-Florjana, iddedikata lill-Madonna ta' Lourdes.




Poeżiji oħra tal-poeta nazzjonali huma Lill-Madonna ta' Pompej, Bjuda u Mater Purissima - f'dawn l-aħħar tnejn il-poeta jinsisti fuq is-safa tal-Madonna.

Poeta ieħor li kiteb ħafna dwar il-Madonna kien il-patri Karmelitan Anastasju Cuschieri, magħruf ukoll bħala "il-poeta tal-Madonna". Fil-poeżija Fis-Santwarju tal-Karmnu jsejħilha "ja ommi", u jgħidilha "Lejk indur, minnek nistenna faraġ" u "rajtek jiena, ja Madonna,/ tidli, bajda, qalb il ħdura". Cuschieri jiftakar ukoll f'dak il-ġum meta libes l-ilbies ta' Karmelitan:

*"ħdejk tajt nilheg, omm il-ħajja
int kif rajtni,
fjur tal-Karmnu, ilbiesek tajtni".*

Cuschieri jorbot lill-Madonna ma' l-aspett patrijottiku (l-imħabba tal-Maltin lejha) fil-poeżija Il-Festa tal-Madonna tal-Karmnu 1909 meta jikteb:

*"Maltin ħuti, xejn la tibzghu
Li l-Infern iqarraq bina,
Jekk tal Karmnu tieqaf magħna*



*"Int mid-dnub rebbieha/ Irbaht
Marija, wkoll jasar l-imwiet./ U
qomt mill-qabar donnok xemx
sabiha/ U bil-gisem u
bir-ruħ tlajt fis-smewwiet"*

*hadd ma jista' żgur għalina.
Kollox tista': il-qawwa tagħha
Hija qawwa ta' Regina."*

Anki patri Ġuzè Delia, Ġizwita, kiteb bosta versi dwar il-Madonna. F'Ave Marija jsejfhilha "Sultana" u "Xbejba Mqaddsa", filwaqt li terġa' toħroġ ir-rabta bejn Malta u l-Madonna f'L-Ghanja tal-Malti lil Marija meta jikteb:

*"U jibqgħu sa l-aħħar, j'Omm helwa, dawn qlubna
Ma' qalbek marbuta, b'imħabba qawwiya;
U l-aħħar tislma ta' ruħna f'dil-hajja,
Tkun lilek, ja Malta, tkun lilek Marija!"*

Patri Delia jsemmi d-devozzjoni tal-Maltin waqt it-Tieni Gwerra Dinjija fil-poezija Air-Raid bil-lejl: Min jaf kemm missirijiet Maltin kellhom iħallu djarhom u l-familji tagħhom u jħabbtu wiċċhom ma' perikli kbar biex jiddefendu lill-gzejjer mill-għadu. Il-poeta jimmaġina lin-nisa tagħhom jitolbu lill-Madonna biex treġġagħhom lura d-dar qawwlljn u sħaħ:

*"Jitolbu ... quddiem xbieha
tal-Omm tal-Imniktin ġ...h
Titlob biex il-Madonna
Tharsu mill-għadu u żzommhulha sħiħ
U treġġgħu lura f'daru".*

Ġuzè Delia għandu wkoll versi ddedikati Lil Marija Assunta: "Int mid-dnub rebbieħa/ Irbaħit Marija, wkoll jasar l-imwiet./ U qomt mill-qabar donnok xemx sabiħa/ U bil-ġisem u bir-ruħ tlajt fis-smewwiet". F'Inħobbok, Madonna! patri Delia jara lill-Madonna bħala parti mill-pjan tas-salvazzjoni:

*"Ried Alla b'kull seħer iżejnek
U ruħek ifawwar bil-milja tal-ġid,
Għax għażlek biex f'ġufek Int tnissel lil lbnu
U miegħu tiffidna mill-jasar imqit".*

L-istess idea tidher f'Lill-Warda tax-Xemx ta' Charles Magro (Segretarju tal-Għaqda Poeti Maltin) meta jikteb: "Għax dawk għajnejk juru l-kbira mħabba, / li biha tħobb, bħal lbnek, lill-bnedmin; / tgħożż il-mument met'Alla ħatrek b'Ommna/ biex tak sehem sħiħ fil-fidwa tal-ħatjin."

Patri Ġuzè Abela jorbot lill-Madonna bħala wens mal-kuncett tal-emigrazzjoni. Hekk jikteb f'Rajt il-Madonna xxejjer:

*"X'hin il-vapur li fuqu qed inbaħħar
qala' mix-xatt u n-nies qabdet ixxejjer,
rajtek Madonna, u miegħek kellek 'l lbnek,
u ġejt ma nafx minn fejn u rajtni sejjer".*

Id-devozzjoni kbira lejn San Pawl fuq naħa u dik lejn il-Madonna fuq l-oħra spiss jintrabtu flimkien fil-versi ta' Mons. Amante Buontempo, fundatur tal-Għaqda Poeti Maltin. Imma fil-poeziji li jittrattaw il-Madonna, Buontempo spiss kiteb dwar dawk li għandhom ir-riedni tal-poter f'idejhom. Hekk f'Due regni: umanità sconvolta jsostni li kontra l-korruzzjoni fid-dinja hemm id-dawl tal-Madonna

("Ma contro questo regno dei corrotti/ c'è quello più potente della Luce/ ġ...h Della Madonna è ancor quest'altro Regno"), filwaqt li f'Tinqdewx b'Tjubiti! insibu talba lill-Madonna biex tbiegħed lill-politiċi mill-ħażen:

*"Madonna, tinsa 'l hadd mill-ħbieb u għedewwa
għannaq lil dawn u 'l dawk u għaqquadhom miegħek.
Itfilhom fil-Girgenti n-nar tad-Dnewwa
U żommna lkoll flimkien fil-kenn ta' Driegħek".*

Isem patri Marjanu Vella, Frangiskan, jixhed id-devozzjoni tiegħu lejn il-Madonna. Huwa għex f'Tas-Sliema u għalhekk fost il-bosta poeziji minn tiegħu għandu Lill-Madonna tas-Sacro Cuor: hawnhekk hu jikteb, "Dis-sena ma narakx, Xebba Marija, / ħierġa mill-knisja taħt il-logħ'b tan-nar, / għajnejja se jiċċaħhdu mis-sbuħija, / la jiena qiegħed hawn ġo qiegħ l-Isptar". Huma versi li nkitbu fl-isptar fejn il-poeta qatta' xhur twal.



Dun Frans Camilleri (ara ritratt) jorbot lill-Madonna ma' tliet aspetti oħra. F'Quddiem il-Madonna jikteb dwar il-Madonna u t-tfal: "Wasal darb'oħra Mejju u ħdejk Marija, / ar'hom it-tfal ċkejknin, fil-knejjes tagħna, / iħarsu lejki bil-ħniena u lkoll jgħidulek/ it-talb sabiħ imħallat ma' f'tit għana." F'Imbierka Int, Marija! l-poeta qassis jikteb dwar il-Madonna fil-pittura:

"Fil-kwadri ta' l-aqwa pitturi, / imzejna bid-dija tal-lwien, / qimuk il-ġnus kollha, Madonna, / u mbierka sejħulek f'kull żmien." Fl-aħħarnett il-poezija Omm Alla tinsisti fuq il-fatt li l-Madonna hija wkoll omm il-ħallieq:


*"Alla 'l hadd ma ħabb daqs lilek...
u hadd daqsek ħabb lil Alla:
mill-imħabba ta' Alla u Bniedma
twieled fostna l-Bniedem-Alla!"*

Anki l-kontribut tal-poeti lajċi huwa massiċċ. Waħda mill-isbaħ poeziji hija ta' Rużar Briffa, L-għanja ta' l-imnikket, li tibda b'dawn il-versi:

*"O Madonna tad-Duluri,
mhux il-ward
jien fittixt ħa nsebbah darek
u nfewwahlek lil altarek,
imma x-xewk minn qalb ix-xagħri
u l-għolliq, marrad, musfari..."*

Ma ninsewx li Rużar Briffa kien Professur tal-mard tal-ġilda u għalhekk min jaf kemm ħabbat wiċċu ma' tbatija umana matul xogħlu. L-uniku farag għall-marid huwa d-Duluri.

Anki Alfred Massa, President attwali ta' l-Għaqda Poeti Maltin, jikteb dwar id-Duluri (din id-darba dwar



il-purċissjoni li ssir kull sena) f'Il-Ġimgħa, 10 ta' April 1987. Kien perijodu ta' taqlib politiku kbir u għalhekk il-poeta jitlob għall-għaqda fost il-Maltin: "Jien, bħal ħuti, nersaq lej kull/ u kollni herqan nitobok/ biex int u għaddejja mit-toroq tagħna/ twaqqa' minn fuq bosta wcuħ/ il-maskra tal-ipokresija."

Id-Duluri tidher ukoll fil-poeżija ta' Pawlu Aquilina f'Lil omm in-niket, filwaqt li f'Talba lill-Madonna Aquilina joħroġ il-karatteristiċi ewlenin tal-Madonna li jispikkaw fil-poeżija Maltija: omm, ħniena, ħlewwa, imħabba u safa. F'Il-ġnejna ta' Lourdes Aquilina jippreżenta lill-Madonna bħala "il-kewkba/ tat-tama, tal-helsien,/ tal-faraġ u tal-hena/ li ddawwal kullimkien", u bħala dik li "tkellem bl-aktar ħlewwa/ lill-umli, lill-fqajrin,/ lil daw k ta' qalbhom safja,/ l-aktar lit-tfal ċkejknin."

Carmel G. Cauchi, bħal Pawlu Aquilina, jikteb dwar Lourdes u jistqarr dan fil-poeżija tiegħu li ġġib l-istess isem:

*"Minkejja dil-miġemgħa minn kull ġens,
li għandek ġiet herqana ssib il-wens,
is-skiet sultan suprem,
u jxandar b'elokwenza qed nisimgħu
il-qodos ta' l-imkien fejn irfist int."*

Minn ma hassx din is-sensazzjoni meta mar Lourdes?

F"mma xejn ma jisboq ġmielek Cauchi jqiegħed lill-Madonna f'paralleliżmu mas-sbuhija u s-safa naturali:

"Għax inti bewsa t'Alla lil kull bniedem,/ in-nifs li jagħti l-ħajja lill-ħolqien,/ nixxieġha ta' kull safa, ġmiel u kobor,/ fawwara ta' kull ġrazzja tul iż-żmien."

Xi ħaġa simili sseħħ fi Xbieha tal-Madonna ta' Maurice Mifsud Bonnici li jilmaħ wiċċha fiż-żerniq:

*"Hekk kif filgħodu kmieni
Meta l-Lvant jissaffa ġ...ħ
Hekk kif il-ġilju jfesdaq
Mar-raġġ tax-xemx wenniesi ġ...ħ
Ismek iżernaq f'moħħi
U nlissnu kmieni, kmieni,
U hekk kif il-jum jilma
Wiċċek jixref ewlieni."*

Kif jidher minn dawn il-ftit eżempji l-Madonna hi figura importanti ħafna fil-poeżija Maltija. Tintwera b'libbies differenti u għalhekk deskritta f'waqtiet differenti minn ħajjitha (l-Annunzjata, tal-Karmnu, ta' Lourdes, ta' Pompej, id-Duluri, l-Assunta), però mogħtija karatteristiċi komuni: omm, safa, ħniena,

ħlewwa, dawl, kenn, faraġ u l-bqija. Tispikka r-rabta bejn il-Madonna u l-ambjent naturali proprju għaliex fit-tnejn hemm l-element tas-safa. Nispicċa billi nsemmi tliet poeti membri ta' l-Għaqda Poeti Maltin li spiss jiktbu versi ddedikati lill-Madonna: Mary Grace u Peter Caruana minn Hal Tarxien, u Ninu Borg minn B'Kara. ■



KNISJA ŻAGĦŻUGĦA F'MIXJA TA' FIDI

Il-Knisja Kattolika fil Kenja hija Knisja żagħżugħa għal żewġ raġunijiet. L-ewwelnett hija żagħżugħa għax twaqqfet permezz tal-missjunarji mal-120 sena ilu biss, u allura m'għandhiex tradizzjoni twila. Il-fidi tal-Insara għadha tista' tgħid fil-bidu meta tqis li għad hemm diversi kostumi u tradizzjonijiet fil-kultura tribali

tagħhom li ma jaqblux mal-valuri tal-Evangeliu. Ma nistgħux nipparagunawha mal-Knisja f'Malta jew fl-Ewropa, fejn għandha tradizzjoni nisranija ta' mijiet jekk mhux eluf ta' snin. It-tieni, il-Knisja Kattolika fil-Kenja hija żagħżugħa għax hafna mill-Insara li jimlew il-knejjes nhar ta' Hadd huma żgħażaġh.



Mons Darmanin jintroduci l-funzjoni.



Mons. Joseph Alessandro jamministra l-Grizma tal-Isqof fil-parroċċa ta' Hola.

L-istedina li għamel il-Papa Emeritu Benedettu XVI lill-insara kollha, fil-11 t' Ottubru, il-ftuh tas-Sena tal-Fidi, hija stedina anki lil futna kattolici fil-Kenja. Il-Papa qalilna li: **"Il-'bieb tal-fidi' hu dejjem miftuh ghalina biex iwassalna għall-hajja ta' ghaqda ma' Alla u joffrilna d-dahla fil-Knisja tiegħu"** (Ittra Appostolika tal-Papa Benedettu XVI, Il-Bieb tal-Fidi n.1).

Li nidhlu minn dan il-bieb ifisser li rridu nibdew vjaġġ li jdum ħajjitna kollha, jibda bil-Magħmudija, li permezz tagħha nistgħu nsejġu lil Alla Missierna, jtkompla bil-qawwa tas-Sagramenti mqaddsa li nircievu matul il-ħajja u jintemm billi ngħaddu minn din il-ħajja għall-ħajja ta' dejjem, li bid-don tal-Ispirtu s-Santu jsieħeb miegħu fil-glorja lil dawk li jemmnu fih.

Dan id-don tal-Ispirtu s-Santu jinzel għall-ewwel darba fina fil-Magħmudija, u jissahħaħ fina meta nircievu l-Grizma tal-Isqof, jew il-Konfermazzjoni.

L-ewwel impenn li kelli kif wasalt lura fid-Djoċesi ta' Garissa kien li namministra s-Sagrament tal-Konfermazzjoni f'żewġ parroċċi tad-Djoċesi ta' Garissa. L-ewwel Konfermazzjoni kienet fil knisja parrokkjali ta'

Hola, iddedikata lil San Franġisk t'Assisi, fejn hemm bħala Kappillan Fr Joe Galea, u jgħinnuh hemm Fr Spiro Galea, Fr Emmanuel Kamrata u Post-Novizz, ilkoll Kapuċċini.

Sabiex jircievu s-Sagrament tal-Konfermazzjoni kien hemm 90 wieħed u waħda, fosthom tfal, żgħażaġh u anki xi adulti. Wara l-quddiesa ħriġna barra biex imbiekru l-kampnar il-ġdid u l-qampiena tal-knisja kif ukoll grotta sabiħa tal-Madonna li bnew Fr Joe Galea u Fr Spiro Galea.

It-tieni Konfermazzjoni saret f'parroċċa oħra tad-Djoċesi, fil-parroċċa ta' Wenje, Iddedikata lil San Ġwann Battista. Din il-parroċċa hija mmexxija mill-Kappillan Fr Peter Ndegwa, assistit minn Fr Leonard u d-djaku Isaac, kollha patrijiet Kenjani tal-Holy Ghost. Hawn kien hemm 50 żaġħżuġh u żaġħżuġha li rċewew is-Sagrament tal-Konfermazzjoni.

Il-Liturġija fiż-żewġ parroċċi kienet organizzata tajjeb ħafna bis-sehem ta' diversi gruppi ta' lajċi. Fi tmiem il-funzjoni dawk kollha li rċewew s-Sagrament tal-Konfermazzjoni kienu mogħtija bħala tifikira ċertifikat u kuruna tar rużarju. Lin nies kollha preżenti kienet mogħtija tifikira (book-mark) li tfakkar l-Ordinazzjoni



L-Isqof Alessandro waqt it-berik tan-niċċa tal-Madonna.

Episkopali tiegħi b'talba fuq wara għall-qdusija tas-sacerdoti li kollor ġew imheggin biex jitolbuha ta' kuljum.

Waqt l-omelija żammejt quddiem għajnejja l-istedina li l-Papa Emeritu Benedettu XVI għamel lill-"Isqofijiet tad-dinja kollha biex jingħaqdu mas-Suċċessur ta' Pietru, fiż-żmien ta' grazzja spiritwali li l-Mulej qed joffrilna, biex infakkru d-don prezzjuż tal-fidi tagħna" (Il-Bieb tal-Fidi n.8).

L-istqarrija tal-fidi bil-fomm turi li l-fidi titlob xhieda u mpenn fil-pubbliku. In-nisrani qatt ma għandu jaħseb li t-twemmin hu xi haġa privata. Il-fidi hi deċiżjoni li noqogħdu mal-Mulej biex ngħixu miegħu.

Bħalma fil-jum ta' Pentekoste, il-Knisja turi biċ-ċar din id-dimensjoni pubblika ta' meta wiehed jemmen u jħabbar bla ebda biża' l-fidi tiegħu lill-bnedmin kollha, hekk ukoll permezz tas-Sagrament tal-Konfermazzjoni, in-nisrani jimtela bil-kuraġġ li jagħtih l-Ispirtu s-Santu biex ikun jista' jixhed il-fidi tiegħu mingħajr biża'.

Skont it-tagħlim tal-Katekiżmu tal-Knisja Kattolika, l-istqarrija tal-fidi trid tkun imsaħħa bil-ħajja tas-Sagramenti, l-aktar **"Is-sagramenti tad-dhul fil-ħajja nisranija – Magħmudija, Konfermazzjoni u Ewkaristija – li jqiegħdu l-pedamenti tal-ħajja nisranija kollha"** (Il-Katekiżmu tal-Knisja Kattolika, n.1212).

Il-Katekiżmu jkompli jinsisti li: **"Għalhekk jehtieg li l-Insara jiġu mgħallmin dwar il-ħtieġa li jircievu s-sagrament tal-Konfermazzjoni halli l-grazzja tal-Magħmudija tiġi msahħa. Dan għalix permezz tal-Konfermazzjoni, ir-rabta ta' l-imghammudin mal-Knisja ssir aktar perfetta, huma jistagħnew b'qawwa speċjali mill-Ispirtu s-Santu, u hekk jiġu mpenjati aktar biex ixandru u jharsu l-fidi bil-kliem u bl-għemil bhala veri xiehda ta' Kristu"** (n.1285).

Jalla l-mixja ta' fidi li qegħdin nagħmlu flimkien ma' ħutna l-insara fid-Djoċesi ta' Garissa tissokta bil-qawwa tal-Ispirtu s-Santu li jissawwab fuq l-imghammudin u fuq daww kollha li jircievu s-Sagrament tal-Konfermazzjoni. ■



L-Isqof Alessandro jirċievi l-offerti (prodotti lokali) waqt il-quddies fil-knisja tal-parroċċa ta' Wenje.



L-EVANGELIZZAZZJONI ĠDIDA (IV)



L-Arċisqof Pawlu Cremona, nhar is-Sahra tal-Ghid 2013, fil-Katidral ta' San Ġwann, il-Belt, flimkien mal-Ahwa fil-Mixja Neo-Katekumenali fit-tappa tal-Elezzjoni (tmiem il-Mixxa), li fiha rcevev il-Libsa l-Bajda u geddu l-Wegħdjet tal-Magħmudġja. Jidhru ukoll il-katekisti tal-Mixja tal-ewwel Komunità tal-parroċċa San Ġwann: il-koppja Ewsebio u Giulietta, Dun Oswaldo u l-Itineranti Andrea.


Fil-mixxa tagħna fil-qasam fejjiedi u urgenti tal-Evangeliżazzjoni l-Ġdida jmiss issa li niġġiddu ftit minn żewġ aspetti oħra tagħha. L-ewwelnett, l-Evangeliżazzjoni l-Ġdida hija diretta lejn l-individwi u l-kulturi l-oħra. It-tieni nett, l-Evangeliżazzjoni l-Ġdida hija proċess ta' Kristjanizzazzjoni.

Kif diġà għedna fl-introduzzjoni l-Evangeliżazzjoni m'hijiex biss diretta lejn l-individwi. Hija wkoll tħaddan kulturi sħaħ. Fil-fatt il-Beatu Ġwanni Pawlu II jgħalliem li l-Evangeliżazzjoni għandha l-qawwa li tbiddel mhux biss individwi għal rashom, iżda saħansitra għandha wkoll il-ħila li tbiddel il-qalb ta' kulturi sħaħ. Dan għaliex tinjetta fihom l-influenza friska u biddiela tal-Evangeliġu. Fl-attività missjunarja tagħha l-Knisja tiltaqa' ma' għadd ta' kulturi

differenti. B'hekk hija tispicċa nvoluta fil-proċess tal-inkulturazzjoni. Fl-enciklika tiegħu li titħaddet fuq il-permanenza tal-validità tal-mandat missjunarju tal-Knisja, Redemptoris Missio, il-Papa Pollakk ifisser l-inkulturazzjoni bħala **"l-bidla intima tal-valuri kulturali awtentiċi permezz tal-integrazzjoni fil-Kristjanizmu u l-inserzjoni tal-Kristjanizmu f'kulturi umani varji"** (§ 52).

Mela, din il-bidla u l-inserzjoni, jissokta jfisser il-Papa Wojtyła, għandu jkollhom bħala l-għan aħħari tagħhom il-ftuħ tal-messaġġ ħelies tal-Evangeliġu. Ngħiduha kif inhi, x'sens jibqaghlu l-Evangeliġu jekk jibqa' ktieb miġfuf biss fis-sagristerji u l-kunventi u ngustament imċaħħad mis-soċjetà tagħna? L-għeluq huwa ta' dannu spiritwali u uman kbir għal kulhadd. Aħseb u ara għall-Evangeliġu u min ikkonsagra hajtu biex ixandru!

Fl-istess enciklika l-Papa jgħalliem li l-Evangeliżazzjoni l-Ġdida jeħtieġilha titħabat biex tlaħħam il-valuri Kristjani u li tiftaħ il-messaġġ tal-Vangelu għall-kulturi umani.



Għalhekk, skont il-Beatu Ġwanni Pawlu II, l-evanġelizzazzjoni l-Ġdida hija fid-dmir li tmexxi lil min jinfetaħ għaliha biex tinbena "ċ-ċiviltà tal-imħabba" (§ 51). Strument effikaċi biex din iċ-ċiviltà tinbena tassew huma dawk li l-Papa laqqamhom b'hal "komunitajiet bażiċi ekkleżjali".

Papa Wojtyła jikkummenta hekk dwarhom: **"Fenominu li qiegħed dejjem jikber fil-knejjes żgħażaġh – wieħed li spiss huwa mhegġeġ mill-Isqfijiet u l-Konferenzi tagħhom b'hal priorità pastorali – huwa dak 'tal-komunitajiet ekkleżjali bażiċi'. Dawn qiegħdin juru li huma Ċentri tajbin ta' formazzjoni Kristjana u missjunarja. Dawn huma gruppi ta' Nsara li, fil-livell ta' familja jew f'ambjent simili u ristrettiv, jiltaqgħu għat-talb, għall-qari tal-Iskrittura, għall-katekezi u għad-diskussjoni dwar problemi umani u ekkleżjali b'vizzjoni ta' mpenn komuni. Dawn il-komunitajiet huma sinjal tal-hajja fil-Knisja, strument ta' formazzjoni u evanġelizzazzjoni u punt tat-tluq solidu għal soċjetà msejsa fuq 'iċ-ċiviltà tal-imħabba'"** (§ 51).

Hawnhekk ta' min jistaqsi jekk iż-żoni pastorali fil-parroċċi tagħna humiex tassew Ċentri ta' formazzjoni Kristjana jew sempliċiment kappelli fejn lsslr l-Ewkaristija biss u xejn iżjed? Qiegħdin jinfethu għal din ir-realtà importanti fit-tigdid tal-Knisja jew saru bastjuni ta' rezistenza għaliex min ħje mitlub biex jieħu hsiebhom għamilhom tiegħu għaliex jiddetta hu x'għandu jsir? Jekk inhu hekk għalfejn niskantaw li l-parroċċa tibqa' mejta spiritwalment? Mhux bilfors jekk il-pulmuni tagħha huma kkantrati? Mela x'jista' jsir biex iż-żona pastorali tieħu l-hajja mill-ġdid ha sservi ta' pulmun frisk u haj li bih in- nifs li jfejjaq ta' Ġesù Kristu fl-aħħar jibda' jinħass?

It-tieni aspekt ta' din l-evanġelizzazzjoni l-Ġdida hu li m'hijiex biss limitata għall-preżentazzjoni tal-messaġġ

Evanġeliku, jiġifieri l-kerygma, iżda hija wkoll proċess inklussiv ta' Kristjanizzazzjoni.

Għalkemm għandha l-importanza tagħha t-tħabbira tal-Evanġelju hija sempliċiment l-ewwel pass. Tajjed nirrikonoxxu li hija s-sies ta' proċess li jieħu l-hajja kollha kemm hi. L-Evanġelizzazzjoni l-Ġdida m'għandha qatt tigi mnezza' minn aspetti oħra importanti li jfissruha b'mod sħiħ b'hal istruzzjoni kateketika, id-duttrina morali u t-tagħlim soċjali tal-Knisja. Meta dan isehh il-komunità parrokkjali, kif imfissra f'dawn il-komunitajiet ekkleżjali, tispicċa tiddgħajjed bil-bosta. L-għaliex dawk li huma imsieħba fi Kristu huma wkoll magħmula haġa mal-Ġisem tiegħu. Jiġifieri huma magħhuda ma' Alla permezz tas-sagramenti u l-komunità ekkleżjali.

Issa din l-għaqda trid toħroġ ukoll fl-ispiritu ta' komunjonu li jehrieg li jsaltan f'dawn il-komunitajiet. Fir-Redemptoris Missio l-Beatu Wojtyła jfisser hekk: **"Fihom (fil-komunitajiet ekkleżjali bażiċi), il-persuna Nisranija tesperjenza l-komunità u għalhekk hu jew hi jhossu li qiegħdin jagħtu sehemhom b'mod attiv u huma mhegġa li jaqsmu fix-xogħol komuni. Għalhekk, dawn il-komunitajiet jsiru mezz ta' evanġelizzazzjoni u tixrid bikri tal-Evanġelju u għajn ta' ministeri godda. Fl-istess hin, meta jiġu mimlija bl-imħabba ta' Kristu huma juru wkoll kemm il-firdiet, it-tribaliżmu u r-razziżmu jistgħu jiġu meġhloba"** (§ 51).

Jalla iż-żoni pastorali jkunu skejjel ta' komunjonu ekkleżjali parrokkjali. Ġaladarba l-huta minn rasha tinten jalla min imexxihom ikun umli biżżejjed li jkollu qalb ta' tifel ċkejken li jilqa' bil-ferħ il-karizmi differenti tal-Ispiritu s-Santu u jikkordinahom l-koll flimkien. B'hekk l-għaqda vera ma' Ġesù Kristu tinkixef kemm mill-attitudni ta' min imexxihom u kif ukoll mill-frott spiritwali li jidher u li jinħass taż-żona pastorali li tkun. ■

ROKNA GHAT-TFAL

AHSEB U WIEĠEB


1. Qiegħed nara n-nies donnhom: siġar, arbli, ħmir. (Mk 8,24)
2. Xandar magħmudija ta' ndiema: Pietru, Pawlu, Ġwanni. (Lq 3,2-3)
3. It-tagħlim tiegħu hu: ta' ommi, ta' dak li nagħatni. (Ġw 7,16)
4. Rawlu wiċċu qisu ta': żagħżuġ, anġlu, xiħ. (Atti 6,15)
5. Il-ġradijiet kienu jixbhu lil: grillu, baħrija, żwiemel. (Apk 9,7)
6. Ġwanni l-Battista hu: Elija, Mosé, Elizew. (Mt 11,14)
7. Qabeż Pietru u qallu: Inti Ġesù, l-Emmanuel, il-Messija. (Mk 8,29)
8. Lehen jgħajjat: fit-triq, fid-deżert, fil-baħar. (Lq 3,4)
9. Qegħdin tfittxu li: toqtluni, tfaħħruni, taqfluni. (Ġw 7,19)
10. Fejn mar joqgħod Abraham: Betlehem, Haran, Sardi. (Atti 7,4)

Ir-rebbieħ jingħata ktieb sabiħ. Dan jittella' bix-xorti mit-tweġibiet tajba li jaslulna mhux aktar tard mill-ħmistax tax-xahar.

Indirizzaw it-tweġiba tagħkom hekk:
**ROKNA GHAT-TFAL, Dawl Franġiskan,
 Kunvent tal-Kapuċċini Floriana FRN 1211.**

IR-REBBIEHA T'APRIL 2013
 ELYSE FORMOSA – L-IMTARFA

TISLIBA - 123



1. Ir-raba' wara Adam. (Ġuda 14) (5)
2. Hawn għammar. (Ġw 1,14) (6)
3. Asa ħarighom mad-deheb. (2 Kron 16,2) (5)
4. Dan jingħieb quddiem il-Mulej. (Lev 3,7) (5)
5. Id-dud huma oħti jew din. (Gob 17,14) (4)
6. Xeħtu fil lil Ġona. (Gona 1,15) (5)
7. Ġesù twieled fi żmien. (Mt 2,1) (5)
8. Ġerusalem saret bħal din. (Lam 1,1) (5)
9. Hekk tiġi mit-tbatija. (Ez 2,7) (3)
10. Ta' qalbhom din. (Efes 4,18) (7)
11. u 12. Haqq mhux mill-mejtin biss. (2 Tim 4,1) (3)
13. Din tal-ġisem. (Lhud 9,13) (6)
14. Helisna minn din tad-dlam. (Kol 1,13) (5)
15. Dan jgħid helu. (Koh 5,11) (5)
16. U ha b'mara tiegħu lil Gomer. (Hos 1,3) (5)
17. Fehemtek... iebsa. (Ezek 3,9) (5)
18. Fejn kaxkruh ilsir. (Tob 1,10) (7)
19. Fejn kien jitla' Elkana. (1 Sam 1,3) (4)
20. ...li hu, li kien, li ġej. (Apk 1,4) (3)
21. Hallu li s-sabar ikollu din. (Ġak 1,4) (5)
22. Tkunx mgħaġġel biex... (Sir 6,7) (5)

RIZULTAT TAT-TISLIBA T'APRIL 2013:

- 1. Ċedru; 2. Sittin; 3. Sahta; 4. Żjara; 5. Doni; 6. Artab;
 7. Elija; 8. Jgorr; 9. Rat; 10. Tarbija; 11. u 12. Inkunu;
 13. Niġbor; 14. Ahbar; 15. Barra; 16. Taraw; 17. Irdum;
 18. Hassada; 19. Sidi; 20. Ġir; 21. Aħdar; 22. Ażoti.**

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - FRN 1211

IR-REBBIEH T'APRIL 2013
 VINCENT J. BARTOLO – IKLIN

Ir-rebbieħa tax-żewġ kompetizzjonijiet jekk jogħġobhom jgħbrju l-premjju bejn id 9.00am u 11.30am u bejn id 5.00pm u s-7.00pm mill-Uffiċċju Missjoni, Kunvent Kapuċċini, Floriana. Tel: 2123 3874



II-PELLEGRINA ĠĠ TA' FRA BASKAL



Fit-22 ta' Ġunju ta' dik is-sena, mad- daqq tat-tmienja, Fra Baskal ħareġ mill-kunvent tal-Kapuċċini fit-triq ta' Malsalforn, Għawdex, u ħaffef l-isfel lejn passagġ qalb ir-raba' mnejn qabad mixja lejn l-Għasri biex minn hemm ikompli triqtu lejn in-naħa t'isfel tal-għolja ta' Ġordan, fix-xaqliba faċċata ta' nżul ix-xemx.

Il-ħsieb tiegħu kien li jagħmel mixja ta' penitenza mill-għalqa ta' Karmni Ta' Pori. Karmni kienet taħsad iż-żara ma' ħutha, qabel telqet lejn id-dar biex tipprepara xi haġa tal-ikel għall-familja. Dan kien dakinhar li sejħitilha l-Madonna, kwart ta' seklu qabel, għall-ħabta tal-għaxra u nofs. Fra Baskal ried jiċċelebra l-anniversarju tal-ħamsa u għoxrin sena b'mixja iebsa lejn il-kappella, sewwa sew minn fejn kienet telqet Karmni. Veru li dan il-Kapuċċin kien iqaddes jum is-sejħa tal-Madonna Ta' Pinu kull sena, imma fis-sena ħamsa u għoxrin ried jagħmel xi saġrifċċi speċjali.

Dħas-soltu beda l-jum bl-Ewkaristija. Bil-moħbi ta' Hutu Franġiskani baqa' sajjem. Għamel xi qadi fil-kunvent u x'ħin deherlu li kien sar il-ħin talab il-permess u l-barka tal-Gwardjan. Biex juri li kien ajk fqajjar, tefa' fuqu l-ħorġa taċ-ċirka u bil-kuruna f'idu qabad il-passagġ għall-Wied Sara, minn fejn kompli mat-triq tal-Għasri.

Meta wasal quddiem it-triq tar-raħal taż-Żebbuġ, b'rasu mgħaddsa mehdi fit-talb, inħasad għax sama' min jghajjat: "Baskal ... Baskal". Hares mlfxul lejn it-triq fuq

il-lemin tiegħu u jara lil Dun Karm Cachia (qassis novel b'fama ta' ħajja qaddisa), ixxejjer idejh, ġej jgħaġġel lejha. "Ara l-ħabib għażiż tiegħi, Dun Karm", għajjat Fra Baskal u waqt li għamillu sinjal biex ma jgħaġġel xejn, waqaf jistenna sakemm wasal il-qassis. "Il-paċi miegħek Baskal", qallu jilgħeġ l-qassis. "Paċi u ġid, Hija Dun Karm", irrisponda bil-ħlewwa l-Kapuċċin. "Isma, Hija Baskal, qabel xejn la ssejjahlix iżjed bid-Dun, ahna ħbieb tal-qalb, it-tnejn miż-Żebbuġ u naqblu ħafna dwar id-devozzjoni lejn il-Madonna". "Speċjalment f'dan il-jum, Karm, la tridni nsejjahlek hekk", kompli bi tbissima iben San Franġisk, "u nista' nissoponi fejn sejjer għodu għodu." "U mhux fejn sejjer int, Baskal?" Reġa' l-qassis. "Mela ejja nimxu u nitolbu flimkien". "Iva jingħad li tnejn jitolbu flimkien ahjar minn wieħed jitlob waħdu", wiegeb il-Fra. "Imma ... imma", temtem Fra Baskal. "Imma xiex, Baskal, għidli x'qed jinkwetak ... bejnietna m'hemmx ħabi", staqsa Dun Karm. "Għax la trid taf, Karm, jien kelli ħsieb ta' f'it saġrifċċju u ma mmurx dritt lejn Ta' Pinu ..." u fehmu bil-ħsieb tal-mixja mill-għalqa ta' Karmni. "He! x'idea qaddisa", għajjat l-ieħor, "Dik l-Madonna lluminatek biha, niġi miegħek bil-qalb kollha għax għandi bżonn naghmel f'it penitenza." Hekk iż-żewġ devoti mxew b'pass ħafif 'il-ġewwa mill-Għasri lejn in-naħa ta' Għammar mnejn qabdu t-trejqa ta' Wied il-Mielah. Wara xi għoxrin minuta mixi waqfu f'dejn għolja żgħira magħrufa bħala Ta' Kangla. Qalbhom hebrithom li kienu viċin l-għalqa li minnha riedu jibdedw il-mixja. Waqfu jitolbu lil Madonna ddawwalhom dwar l-imbierka għalqa.

Il-Madonna wriet li tisma' t-talb tad-devoti ġenwini tagħha għax minnufih, f'dik il-ħemda, jisimgħu minn isejjilhom minn għalqa tliet egħlieqi 'l fuq mit-triq: "Devoti tal-Madonna, din hi l-għalqa ta' Karmni" ■

(tkompli...)



JUM IL-MISSJONI KAPUĊĊINI 2013



Is-Segretarjat Missjoni Kapuċċini jistiednek għaċ-Ċelebrazzjoni ta' JUM IL-MISSJONI KAPUĊĊINI nhar il-Hadd, 12 ta' Mejju 2013, fis-6pm, fil-knisja tal-Kapuċċini, il-Florjana.

Imexxi ċ-Ċelebrazzjoni Mons. Pawlu Darmanin OFM Cap, Isqof tad-Djoċesi ta' Garissa, il-Kenja.

Wara l-Quddiesa ikun hemm waqt soċjali fuq is-Sur tal-Kunvent.

COFFEE MORNING U TOMBLA

B'RISQ IL-MISSJONI TAL-KAPUĊĊINI,
NHAR IL-HAMIS, 23 TA' MEJJU 2013,
F'THE PALACE - RAHAL ĠDID